
भालचंद्र गांवकार हे १ ९ ८० उप्रांत जी पिळगी कोंकणी साहित्याच्या 
मळार उदेली तातूंतलें एक मूखेल आनी म्हत्वाचें नांव . तांचो ' आडवणातले 
उले ' हो कविता संग्रह हे आदींच उजवाडा आयला . हो तांचो कविता संग्रह 
वाचतकच तांच्या संबंदान जायत्यो अपेक्षा केल्ल्यो त्यो तांणी पुराय केल्यात 
म्हणपाची गवाय आमकां तांचो हो नवो कविता संग्रह ' यादींचे देगेर ' दिता . 
कोंकणी कवितेच्या इतिहासाचो नियाळ केल्यार साठावें तें णव्वादावें दसक 
मनोहरराय सरदेसाय , र . वि . पंडित आनी काय प्रमाणान भांगी आनी 
रामाणी हांचे आशिल्लें म्हणपाचे जाणवता . नवे पिळगेचे कांय कवी रमेश 
वेळुस्काराले कवितेची वाट चिरिल्ले दिसतात . खंयचोय कवी ताज्या बरपाच्या 
सुरवेच्या पांवड्यार उबो आसता तेन्ना ताजी कविता दुसऱ्या कविंचे कवितेचे 
रंग ओडून घेतात . तशेंच तो ज्या काळांत जीयेता ताचोय परिणाम ताजे 
व्यक्तिमत्वाचे जडण घडणेचेर जाल्लो दिसता . पूण कालांतरान जसो अणभव 
वाडत वता तसो तो त्या प्रभावांतल्यान भायर सरता आनी ताजी कविता 
आपले वाटेन वचूंक लागता . दर एकल्या कलावंतान अशा प्रभावांतल्यान 
भायर येवपाचो यत्न करूंक जाय . 

भालचंद्र गांवकाराली कविता वाचतना तांचे कवितेक तिचो असो खाशेलो 
सूर आनी व्यक्तिमत्व आसा म्हणपाचे स्पश्ट जाणवता . ती जितली आत्मनिस्ठ 
तितलीच तिका सामाजिक परिस्थितीचे भान आसा . खासगी जीणेतले अणभव 
आनी खर सामाजिक जाणविकाय ही हे कवितेची दोन आशय सुत्रां . मनीस 
ह्या नात्यान जियेतना ताका जे अणभव येतात तो कवितेचो आशय जाता . तो 
ताका समाजापासून वेगळो काडिना . आर्थिक कारणांक लागून आज शारांची 
सुमारा भायर वाड जाल्ल्यान उप्राशिल्ले सामाजिक प्रस्न गांवकाराले कवितेत 
आयल्यात . 

सकाळच्या आठ ते धा वरांवेलो 
लोकांचो एक आकांताचो प्रवाह ... ! 
दर्याच तो एक ... ! 
शिडां - वलें नाशिल्लें म्हजेंय तारूं 
हांव तातूंत सोडून दितां ... 


शारांतले गर्दैतलो शेणिल्लेपणाचो अणभव ही कविता मोठ्या समर्थपणान 
व्यक्त करता . आयचो मनीस आर्थिक , किडेल्ली राजकीय परिस्थिती हांचो 
गुलाम जाला . आनी तो एकसारको ह्या चक्रांतल्यान भायर सरपाचो यत्न 
करता . पूण ताजे हात बांदिल्ले आसात आनी हो सगलो किंवाटो अशे 
वळींतल्यान व्यक्त जाता . 

केन्नाय दिसता 
खोट मारची ह्या सगळ्याचेर 
आनी 
बंदनाची सरपळी तोडून 
सामकें मेकळं .... मेकळे जावचे . 

असो वित्राग व्यक्त करपी कविता मुखावयले वळींनी परिस्थितीची 
जाणविकाय सांगता . 

पूण अचकीत पोटाचो उगडास जाता 
बायल भुरगीं दोळ्यांमुखार येतात . 

अशे तरेन जें एक सामाजिक परिमाण गांवकाराले कवितेक आसा , 
ताका लागून ती एकांगी जायना . कवीची नदर जितली भायली जीण नियाळटा 
तितलीच ती मनाचोय थाव घेता . ' हिसबाची पटी ' सारकेली कविता हाची 
गवाय दिता . 

ह्या संग्रहाचें नांव तांणी ' यादींचे देगेर ' अशें दिला . यादी म्हळ्यार मनाक 
भूतकाळाकडेन जोडपी पूल . यादींचे माळेतल्यो ह्यो कविता ' हांव - तूं ' मदलें 
नातें उक्ते करून दाखयतात . ह्यो यादी ‘ हांव - तूं मदल्या नाजूक नात्याच्यो 
आसात . यादी मनशाक आलिप्ततायेन भूतकाळाकडेन पळोवंक शिकयतात . 
ह्यो यादी सफल जाल्ल्यो मोगाच्यो न्हय . हे माळेतली पयलीच कविता 
मुखावयल्या कवितांचो सूर लायता . 

यादींनी बंद केल्यांत 
म्हज्या फुडाराची दारां 
आनी 
बंदिस्त जिणेत 
दोंगरायेदी ल्हारां . 
ह्यो यादी आशाडांतल्यो दडको जावन रकतात . तांकां फागूर फुट्टात . 


ही यादींची ल्हारां सुकती - भरती पळयनासतना येतात आनी सगलो वर्तमान 
सपाट करून वतात . तशें पळोवंक गेल्यार ह्यो यादी संग्रहांतले सगले 
कवितांक वेगवान रावल्यात . 

कोंकणी कवितेच्या मळार प्रकाश पाडगांवकार , रमेश वेळुस्कार हांणी 
कवितांच्यो मालिका बरयल्यात . एकाच आशयाचो विस्तार करतना कविता 
यांत्रिक जावपाचो मोटो भंय आसता . आनी तशी ती यांत्रिक जाल्लीय आमी 
पळयतात . पूण ह्या संग्रहांतल्यो कविता हो अणभव दिना . उरफाटें दर एके 
कवितेत अणभवाची खर सोदपाचो यत्न केल्लो दिसता . कवीचें खरें यश 
हातूंत आस्पावलां . 

हे कवितेची खासा तिची अशी प्रतिमासृश्ट आसा . यादींचो घोडो , विरहाचो 
दुश्काळ , यादींचो दर्या हे प्रतिमांनी तिच्या अभिव्यक्तीचे वेगळेपण आसा . वेर 
गेल्ल्या काळजा पोशांत ही कविता तिच्या आगळ्या वेगळ्या रूपाक लागून 
लक्षांत उरता . चार कडव्यांची ही कविता निर्यमक आसा . फकत दर एका 
कडव्याची निमाणी वळ यमक जुळयता . तिका एकेतरेची Circular गती 
आसा . उद्गाराचिन्नां मात कवीन खूप कडेन वापरल्यांत . ताका लागून 
विस्मयाचो भास नाका तितलो जाता . परत परत आयिल्ल्या ह्या चिन्नांक 
लागून वाचप्यांक आडखळिल्लेवरी जाता . कवितेत टिंबां , डॅश आनी हेर 
चिन्नां म्हत्वाची आसतात . ती आशयाक एक निश्चित रूप दितात . कवितेचो 
तोल तांचेर निंबून आसता . ताका लागून अशे तरेची चिन्नां जतनायेन वापरचेली 
जापसालदारकी कवीचेर येता . 

गांवकाराल्या ह्या नव्या संग्रहांतल्यो कविता वाचतना तिची तांक आनी 
आवाट लक्षात येता . कोंकणी कवितेक नवी दिका दाखोवचेली शक्त तिचे 
भितर दुबाव विरयत आसा . तांचो हो नवो संग्रह कोंकणी कवितेच्या मोग्यांक 
मानवतलो आनी तांकां उबैभरीत येवकार दितले अशी आस्त पर्गटायतां . 

तेन्ना .... 
तुजे - म्हजे मदीं 
आंगळाचेंय अंतर आसना .... 
पूण .... 
यादी वतात 
दुखां गाळून 
तेन्ना .... 
तुजे - म्हजे मदीं 
आख्खें मळबूय मावनां .... ! 


यादींचे देगेर | १ ९ 


यादी ..... १० 


यादींच्या घोड्यार बसून 
तूं येता .... 
तेन्ना 
वर्तमानांतल्यांन हांव 
भूतकाळांत पर्थतां 
आनी .... 
तेन्ना कांय खिण 
हांव तुजोच आसतां 
फक्कत तुजो ! 


२० / यादींचे देगेर 


यादी ..... ११ 


सपनांच्या अटंग्या रानांत 
यादीच कोंचतात 
हांवपण ! 
आनी .... 
आंगभर कळयांच्या विरहान 
दुकां गाळपी 
हांव 


पिशी सुरंग ! 


यादींच्या शिरंगाराक 
शिरंगारपाक 
पुसता वंशाचो रंग ..... 


यादींचे देगेर | २१ 


यादी ..... १२ 


धुंवरेल्ल्यो यादी 
चैतरांत चंवरतात .... 
परत एक फावट 
आनी 
रसरसता तांचें जुवानपण खिणभर ! 
तांकां तोखेतां .... 
सपनांत शेणटां .... 
आनी अचकीत जाग येता 
तेन्ना 
पानां परती झडिल्ली आसतात . 


२२ / यादींचे देगेर 


यादी ..... १३ 


म्हाकाच हांव दिसतां 
इतल्या झिळमीळ उजवाडांत 
हांगा चंवरतात 
त्यो म्हेळश्यो यादी .... ! 
पेटयतात दिवजां 
गात्रां कणकणी 
लख्ख उजवाड 
सोसूंक जायना इतलो ! 
बुबुळ विश्वांत सोदता 
आपलें शेणिल्लें पडबिंब 
त्या झिळमीळ उजवाडाच्या 
रानांत शेणिल्लें 


यादींचे देगेर । २३ 


यादी ..... १४ 


यादी फाट सोडिनांत .... 
वोतांतल्यो सावळ्यो कश्यो 
त्यो वांगडाच भोंवतात 
केन्ना फाटल्यान 
जाल्यार केन्ना फुडल्यान 
जेन्ना .... 
तांकां चुकोवक सोदतां .... 
तेन्ना .... 
त्योच म्हाकां .... 
परतो सोदून काडटात . 


२४ / यादींचे देगेर 


यादी ..... १५ 


चिरमुटलेले नदरेंत 
चिरमुटलेल्यो यादी 
थरथरल्या हातांनी 
एक एक पोशेताना 
दर्याचो गाज कशे 
तुजे सुस्कारे 
आजुनय कानांत घोगेतात ! 
आनी मागीर .... 
नदरेंतल्यो यादी 
नवी व्हंकल जावन 
हुमऱ्यावेलें माप लकयतात ! 


यादींचे देगेर | २५ 


यादी ..... १६ 


यादींक हांव विसरूंक सोदतां 
पूण .... 
त्यो म्हाकां सोडिनांत 
देखून .... 
विरहाच्या दुश्काळांत लेगीत .... 
फक्कत यादी ! 
यादीच यादी ...... 


२६ / यादींचे देगेर 


यादी ..... १७ 


यादी दर्याभशेन .... 
शांत तेन्ना 
वयल्यान अळंग पेंवचे कशें दिसता . 
पूण .... 
जेन्ना खंवळटा .... 
तेन्ना .... 
थंयच्यान पयस पळचे कशें दिसता . 


यादींचे देगेर | २७ 


यादी ..... १८ 


आडवेळ्या दडके भशेन 
आडवेळीच याद तुजी 
चिप्प वता मन भिजोवन 
तेन्ना अचकीत 
येतात रूजवणा 
धाय रूतु 

मोर जावन 
पाखांची नक्षी झडयत 
आनी .... 
हांवूय असो शेणटां कसो 
चंवराक येवपी पोरसूं पळयत ! 


२८ । यादींचे देगेर 


यादी ..... १ ९ 


असो .... 
उटांगारांचो पावस 
पळयलो म्हण्टकीत 
कुडी वांगडा .... 
मनूय भिजून चिप्प जाता 
आशाडांतल्या .... 
फाटल्या यादींनीं ! 


यादींचे देगेर | २ ९ 


यादी ..... २० 


म्हज्या निमाण्या दिसा 
जे चुरचुरतले .... 
तांची वगीच वळेरी करूंक बसलों 


आनी ..... 


जोगुल जोगलाव , 
तशी तुजी याद 
आंगांत आंगभर शिरशीरली 
मन भुतकाळांत शेणलें 
आनी 
वळेरी अर्दकुटीच उल्ली . 


३० / यादींचे देगेर 


यादींचे कोनशे 


यादींचे कोनशे सांसपिताना 
केन्नाय .... 
अचकीत त्या गावांत पावतां 
थंयचे 
सगळेच संवकळिचे 
दोंगर , रूख , व्हाळयो - खळयो .... 


आनी .... 


तो आयसपयस वोवळीचो रूख जाल्यार 
जसो कितें .... 
शेंकड्यांनी पानांच्या 
म्हज्या चरित्राचें मदलें पान ! 
तेन्ना आनी पिरायेच्या शिशिरांत 
म्हजो गांव .... म्हजो गांव म्हूण 
मिरयलां तें सोंसपाचें न्हय ! 
जशें कितें 
गांव म्हजे अर्द - आंग ! 
गांव म्हजें सर्वस्व !! 
तरीय .... 


एक प्रस्न मात 


प्रस्नूच उल्ला ! 


गांव म्हजो आसून ... 


गांवाक हांव परकीच कित्याक ? 
..... कित्याक ? 


यादींचे देगेर | ३१ 


वेर गेल्ल्या काळजा पोश्यांत 


वेर गेल्ल्या काळजा पोश्यांत 
उदका थेंबोय थारना 
तरीय पावसा एक सारको 
कित्याक असो शिडशिडटा ? 


पाशाण जाल्यात दोळ्यां कडो 
वैशाख हांगा रखरखता 
दुकां आटून ल्हायो जाल्यात 
कित्याक तांकां भिजयता ? 


भूतकाळांत शेणिल्ल्यो 
नदरे मळबांत तेळिल्ल्यो 
पांचव्यो पांचव्यो म्होंव्यो यादी 
परत्यो कित्याक रूजयता ? 


वेर गेल्ल्या काळजा पोश्यांत 
उदका थेंबोय थारना 
तरीय पावसा एक सारको 
कित्याक असो शिडशिडटा ? 


३२ / यादींचे देगेर 


यादींचो उटंगारांचो पावस 


यादी .... यादी .... 
यादींचो असोच उटंगारांचो पावस 
तुज्याय मळ्यांत रकपाचो ! 
म्हजे भशेन .... तुजोय मळो 


खिणभर .... 


तरतरून येवपाचो .... ! 
मागीर 
टिटाबळीची आर्त किळांच 
सुरांनी भिजपाची 
मरणाचो सांपळो जाल्ली 
नदरेंतली नदर पालशी 
चंवरून लजपाची . 


यादींचो 
असोच उटंगारांचो पावस 
तुज्याय मळ्यांत रकपाचो 
हुंवार जावपाचो ! 
हुंवराक हुंवार मेळपाचो 
न्हंयेक दर्या गिळपाचो 
मरणा धडेर जीव पिसो 
खिणभर धादोसपाचो 


यादींचो उटंगारांचो पावस 
तुज्याय मळ्यांत रकपाचो ! 
रकपाचो .... 


यादींचे देगेर | ३३ 


पिरायेच्या शिशिरांत 


पिरायेच्या शिशिरांत .... 
तुज्या उतरांतली शिरशीर 
म्हज्या शिरंतरांनी 
नखेत्रांची चमकी 
झडोवन गेल्ली .... 
उपरांत कितलेशेच पावसाळे ! 
दडको कश्यो .... 
आशाडांतल्यो 
भुतकाळांत गुडूप जाले 
काल कितल्याश्याच वर्सी उपरांत .... 


अचकीत तुका 


हांवेन ते नदरेन पळयलें 


पूर्ण 
तें ' तू ' नासलेंच ! 
उतरांतलें ' काव्य ' 
तुन .... 
केन्नाच शेणयलें . 


३४ / यादींचे देगेर 


मोनें हाशें .... 


उगडासांच्या साणीवेल्यान 
आळवापानांवेल्या 

थेंब्यावरी 


एक .... एक 


गजाल 


गळगळत रावल्या ... 


पूण .... 
कोण जाणा .... कशें म्हूण 
केन्नातरी जोगलावल्लें 
काजळी दोळ्यांतलें 

मोनें हाशें 
अजून अश्या 
पडट्या काळार 

हे साणीक 
अशें .... दसून रावलां ! 


यादींचे देगेर | ३५ 


नदरेंतलें शिल्प 


म्हजे नदरेंतलें शिल्प 

देवान .... 
तुज्या रूपांत ओतला .... 


तेन्ना सावन 


हांव .... असो 

शिल्पा वांगडा 
नदरूय वगडावन बसलां ! 


३६ / यादींचे देगेर 


सपनाळो गांव 


तुजे नदरेच्या 
सपनाळ्या गांवांत 
हांव .... वाट चुकिल्लों 
एक प्रवासी ! 
कितलो चलतां .... 
दोंगर आनी घळयो हुंपता ..... 
आनी 
परतोय थंयच पावतां 
आतां जाल्यार .... 
चिंतपाक पडला 
हो गांव वांटकुळोच काय कितें ? 
ना जाल्यार 


ह्या प्रवासाक 
अंत कित्याक ना ? 


यादींचे देगेर | ३७ 


नदरेचें धांव 


तुजे नदरेच्या धांवांतल्यांन 
जसो हांव 
तुज्यांत रिगतां .... 
तुका खबर नासताना 
तशें तूं कित्याक करिना ? 
काळजाचो आंकवार भांग 
कित्याक भरिना ? 


३८ / यादींचे देगेर 


आडवाटो 


नदर पिकल्या .... ! 
सपनांच्योय पांकळ्यो 
एक एक करून झटात .... 


तरीय .... 


मन शेणटा आडवाटांनी 
आनी सगळे 
उणे म्हूण काय कोण जाणा 
भुरगेपणाचे .... 
शाळेचे वाटे वयली 
ती वोंवळ 
आजुनय 
कुचकुचीत फुलता ! 
ताळयेन ताळी 
ता ळ - ये - न 


ता- ळी 


यादींचे देगेर | ३ ९ 


कर्माची फळां 


नदरेच्या प्रस्नाक जाप दिली 
त्या कर्मांची फळां चोखतां 
रूच नाशिल्ली , विखाळी .... 
तुमी .... 
आंवंडो घोंट्टात 
हांव .... 
जिणेचो अंत पळयतां ! 


४० / यादींचे देगेर 


प्रवाहाच्या एक मोडणार 


तेन्ना .... 
पांचव्या नदरांचो खेळ तो ! 
आशाडांतलो घसघसो .... 
आशाड सोंपलो तसो 
खेळूय उलगलो . 
वाटांक फांटे फुटले 
आनी .... 
एका आकांताच्या प्रवाहांत 
तूं नाच जालें .... 
हांव मात जळपेत उल्लों 
प्रवाहांत घालून घेवप केन्ना जमलेच ना .... ! 
काल .... 
कितल्याश्याच पावसाळ्यां उपरांत 
प्रवाहाच्या एका मोडणार 
तूं अचकीत दिसले .... 
देखून ... 
पांचवी नदर .... पांचवीच हांसली 
पूण अचकीत तुंवेन 
जाण्टेपणांतली पिरपीर सुरू केली 
आनी वगीच हांवेन 
नदरेनूच तुका सांसपिलें ! 
प्रवाहांत आपटून - धोपटून 
तुंवेन कांय वर्सी आदींच 
शंबरी हुपिल्ली ! 


यादींचे देगेर । ४१ 


निमाणो थेंब 


सकाळच्या आठ ते धा वरांवेलो 
लोकांचो एक आकांताचो प्रवाह .... ! 


दर्याच तो एक 


शिडां - वलें नाशिल्लें म्हजेंय तारूं 
हांव तातूंत सोडून दितां .... 
हुस्क्यांमेकळे ..... ! 
फुडें .... वतां .... 
तसो तसो प्रवाह जिरता 
मेळत तेवटेन फांटे फोडीत 


नाच जाता 


म्हणटा म्हणसर 
थेम्या - थेम्यांत निस्तता 
आनी म्हज्या रूपान .... 
निमाणो एकूच थेमो 
वोतांत तळमळटा ! 


करपता ! 


४२ / यादींचे देगेर 


दोळ्यांतल्यो कविता 
एका सोबीत सांजवेळार 
हय - न्हय अशें 
' शीं ' पांगरून 
तुज्या दोळ्यांतल्यो कविता 
वाचपाच्यो उल्ल्यो . 
तेन्ना वगत मेळ्ळोच ना .... 
आतां .... 
त्यो विरून गेल्यात 
आनी म्हज्याय दोळ्यांक दिश्ट ना . 


यादींचे देगेर | ४३ 


जगप 


ज - ग - प 


आतां 


जाल्या भोगावळ ! 


भोगावळ म्हूण 


जगपाचे 
सोशिकतायेचो 
जीव 


जाला फुगार 
वचना म्हण 
सोसपाचें 
भावनांय जाल्यात 
निर्जिव कुडी 
प्राणांविणे 
काडावोडी .... ! 


४४ / यादींचे देगेर 


रिती पानां 
धुवन काडल्यो मदांत ल्हारांनी 
जिविताच्या वेळेर उदेल्ल्यो 
वांकड्या - तिकड्या पावलांच्यो खुणो 
रात - दिसांच्या तपांनी .... 
तेन्नासावन पुसत गेल्यो 
चरित्राच्यो वळी 
एका फाटल्यान एक अश्यो ! 


आतां .... 


लाख पानांच्या चरित्रांत 
फक्तत रिती पानांच उरल्यांत 
उगडासांची सपनां पळयत ! 


यादींचे देगेर | ४५ 


अंतर्नदर 


आतां .... 
म्हाकां फुटल्या अंतर्नदर 
ते नदरेक दिसता 
सगळे ! 
नदरे आलतडचें 
आनी 
पलतडचें 
नितळ बरें . 
अंतर्नदरेक गावल्या 
एक अंतर्दुर्बीण 
संवसार आरपार 
पळोवपाची तिची शक्त 
आनी .... 
शक्तिचे मुठीत 
अख्खो संवसार ! 


खरेंच .... 


म्हाका फुटल्या अंतर्नदर 
तिका फटोवंक नजो 
मनां मनांतलें चितप 
तिका चित्रांवरी दिसता 
अख्खो संवसार 
तिका कणावरी भासता . 


४६ / यादींचे देगेर 


मनाचे उक्ते वेळेर 


मनाचे उक्ते वेळेर 
हुस्क्यांमेकळो सुस्तेतां 


तेन्ना .... 


तूं येता ! 


जागेपणांतलें सपनूच आसता तें ! 
देखून .... 


यादींचे देगेर | ४७ 


तुजें अस्तित्व हांव सासपिना 
पूण उतरांचे फास्केंत 
हांव पितारतां .... 
तुजे रंग .... 
मनाचे , काळजाचे , रूपाचे 
तुज्यांतल्या ' तूं चे ! 
रंग पितारतां 
रंगांत बुडून वतां 
कांय खिणांचो खेळ .... 
जेन्ना .... 
नदरेंतली नदर उक्ती करतां .... 
तेन्ना .... 
तुजें अस्तित्वूच म्हेळ - म्हेळ शें जायत 
नांच जाता ! 
आनी जागेपणींच हांव 
शाळेच्या मस्त्या वाटानी 
हांव सोदतां .... 
' ती ' वाट 
पूण तिचो आयज 
काळो कुळकुळीत रस्तो जाला .... 
सामको भकास ! 
' म्हजो ' आनी ' तुजोय ' गान 
तसोच जांवना मूं ? 
ना जाल्यार 
आमचे वाटेक 
फांटे फुटलेच कशे ? 

जिजाणगंगा 
कशे .... ? 

रिणकारां 


संवसाराक फाट करून 
हांव मुखार पळयतां 


तेन्ना .... 


सगळी फाटली - फुडलीं सपनां 
म्हजी वाट आडायतात 
म्हजी जल्माची रिणकारां .... ! 
तांचे रीण पयलीं पावयतलों म्हण्टां 
आनी परत .... 
मोंयपासांनी मंतरलेल्या .... 
चक्रव्यूहा आकाराच्या 
निरर्थक संवसाराक फुडो करतां ! 


यादींचे देगेर । ४ ९ 


पयलो घोंट 


पयलो घोंट .... 
कोडू कोडू वीख ! 
दुसरो घोंट 
संवकळिचो .... ! 
तिसरो घोंट 
हय - न्हयशे शेणिल्ले उगडास ! 
चवथो घोंट .... 
एक नदर ! 
फुडलो घोंट .... 
नदरा - नदर 
नदरेंत 
आमोरेचे गुलाबी मळब 
जोरगतिचें .... 
धुंद काजळ 
मागीर मात 
घोंटार - घोंट 
असंख्य घोंट 


सर्ग - सुखां 


व्हांवतात लोट ! 

हा व्यथा 


धर्तरेच्या थानखाकोळांत 
गळिल्ली .... 
म्हज्या व्यथांची दुकां 
तेन्ना तांची हुनसाण 
धर्तरेकूय होल्मलीना 


आयज उल्ल्या 


ती फकत तांची खारसाण 
थंड किरांव .... ! 


कांय जाण 


ती गोड म्हूण चोखतात .... 
पूण तिची खरसाण हांवच जाणां . 


धर्तरेच्या थानखाकोळांत 
गळिल्ली .... 
म्हज्या व्यथांची दुकां 
परमळीत फुलां 
केन्नाच जांवचिनांत ! 


यादींचे देगेर | ५१ 


चिंतनांचे दुवाळे 


आतां .... 
म्हज्याय चिंतनांक लागल्यात दुवाळे 
पुरो जाल्यात हे .... 
रगता - मायेचे सुवाळे 
दिसता .... 
फाल्गुनांतल्या रूखावरी 
पानान पान झडचें 
जीण असह्य करपी वजें .... 
अळंग पेण्यार सोडचें ! 
चैत्रांतल्या .... 
वाया - ल्हारार 
धुंद मागीर पेंवचें 
आंगा - पांगार फुटोवन आंको 
चैत्र न्हाण न्हांवचे .... 
खरेंच आतां दिसता म्हाकां 
फाल्गुनांतल्या रूखावरी 
पानान पान झडचें .... 


पानान पान 


झडचें ! 

शंती शिकाय 


सुखाच्या अमृत समिंदरांत 


सुखाच्या अमृत समिंदरांत 


हांगा .... काळखी रात 
काळी किट्ट ! 
जंय भिरांकूळ भुतांचो 
आनी .... 
काळखे रातीचो कोर 
एकामेकांत भरसून 
एक जाता 
हातूंत भोवपी तारवां 
बुचकळून .... बुचकळून 
निमाणोसो उस्वास घेयत 
खासा आपणाकूच ... 
सोदपाचो यत्न करतात 
तुमचे जीणेचो म्हाका दुस्वास .... 

! 
तरीय तुमी 
हांगा येवपाक कित्याक सोदतात ? 


यादींचे देगेर । ५३ 


आत्म्यांची किळांच 


म्हाकां येता आयकूक 
तुमच्या आत्म्यांची किळांच ..... ! 
कित्याकतर .... 
तुमी आटयल्ल्या रगताच्या नाड्यार 


आनी .... 


तुमी गळयल्ल्या घामाच्या खातोडांत 
म्हजो बंगलो .... 
आयज उबो आसा ! 
तातूंत हांव जियेतां 
राजा कसो ..... 
पूण .... 
खरे सांगू .... ? 
ह्या सर्ग म्हालांत 
म्हज्या मनांतलें .... 
किण्ण एकलेपण 
म्हाका खांवक येता .... ! 
हांव जाणां ही भुताटकी न्हय .... 
ती तुमच्या .... 
जित्या आत्म्यांची धडधड ! 
तुमचे रगत आनी घाम 
हांवेन मोलायला .... 
कागदाच्या पयशांनी ! 
ताचे भोग म्हज्या वाट्याक 
सासणाचे रावतले काय कितें ? 

हांवेनूय तशे पावसाळे पळयल्यात .... ! 


चींब भिजून 


हांवेनूय तशे पावसाळे पळयल्यात .... 
पूण 
आंगार केन्ना 
हरयाळी फुलोवंक जमलेंना 


वा .... 


पिसांचो तुरो फुलोवन 
मनाच्या पोरसांत 
मोरूय केन्ना नाचलोना ! 


हांवेनूय तशे पावसाळे पळयल्यात .... 
पूण .... उक्त्या दोळ्यांनी 
तोंडार हाशें फुलोवन 
तातूंतलें काव्य केन्ना चिंवलेंना 


वा .... 


मोगाची धून गायत 
सांजवेळच्या गुलाबी मळबाक 
वेंगेंतूय केन्ना घेतलेंना ! 


हांवेनूय तशे पावसाळे पळयल्यात .... 


पूण .... ! 


यादींचे देगेर | ५५ 


म्हारगायेच्या बाजारांत .... 


त्या थंय .... 
म्हारगायेच्या बाजारांत 
भर दिसा उजवाडें .... 
एक असहाय्य अस्तुरी 
मागता भीक 
पैशा - पाच पैशांची ! 
पोट- फाट एक जाल्लो 
तरीय ..... 
पदरापोंदा धापिल्लो 

तिचो एक जीव 
आनी .... 
दुश्काळांत तेरावो म्हयनो 
कशें .... 
दोळ्यांच्या चिपटांनी 


जीव हाडून 


भकास पळोवपी 
हाण्डीवयले तिचे माणकुलें पोर 
काळ 
खंयच्याय खिणाक 
घोंटीत तिचो प्राणु 
अश्याय स्थितीत 
ती धडपडटा .... 
प्राणाचो काजुलो दवरूंक जिवो .... 
हाण्डीवेल्या पोराखातीर .... 
ती भोंवता 
हात करून मुखार 
म्हरागायेच्या बाजारांत .... ! 
थंय .... 
कोणाली सोपल्या मोड 
कोण गिरायकाची काडटा करड 
कोणाची म्हारगायेच्या नावान रड 
म्हारवाड्याली अशीर पड़ 


आनी .... 


अस्तुरेच्या हातार 
आख्खें रितें मळब ... 
अथांग ! 

सांज 


आतां 
सांज ना पयस ! 


ती .... 


देंवल्या नदरेंत 
चंवरल्या तंदरेंत 
आतां .... सांज 


परजळटा 
दर एके करणेत 
आतां 
सांज ना पयस 
ती तर पावल्या 
मनाच्या गर्भकणयेंत ! 

संवेदनाचो रूख 


भर चैत्रांत 
फुटची आंकरी .... 


ताळयेन ताळी रूखाच्या .... 
कुचकुचीत ! 
तशीच गत 
मनाचीय जाता .... 
संवेदनाचो रूख 
फुट्टा .... आंगानपांग 
भर रूतूंतल्या सुरंगीवरी 
आनी .... 
दिसता आतां 
जिणेकूच फुटल्या .... 
नवी आंकरी .... 
अस्तमतेची धार .... 


पयस .... पयस उल्ल्या 


आयज मेरेन 


अशीच ही वाट 
फांतोडेच्या सपनांनी बुडल्या ! 


यादींचे देगेर | ५ ९ 


केन्नाय दिसता .... 


केन्नाय दिसता 
खोट मारची ह्या सगळ्याचेर 
आनी 
बंदनाची सरपळी तोडून 
सामकें मेकळे .... मेकळे जांवचें 


पूण .... 
अचकीत पोटाचो उगडास जाता 
बायल - भुरगीं दोळ्यांमुखार येतात 
आनी 
हे सगळे नाशिल्लेंच जाल्यार ! 
ह्या विशयाचेर 
मनांतल्या मनांत 


एकूच भासाभास जाता 


सपनांची कारंजी उट्ठात 


तातूंत केन्नातरी 


.... 


सगळे खोटायल्लें आसता .... 
मेकळ्या वातावरणाचे तरंग .... 
मनाक सुखायतात 

पोशेतात 
सपनांत सपनां विरगळटात .... 
आनी इतले म्हणसर 
ड्यूटेचो भोंगो वाजता ! 
चक्र परतें सुरू .... 
तरीय .... 
केन्नाय दिसता .... 

निमाणो दीस 


निमाणो दीस ! 
केन्ना येवचोच न्हय अशें दिसता . 


पूण 
तो येताच ! 
घोड्याचे गतीन 
आडवेळ्या पावसाचे उमेदीन 
जोगलाची चीर कशी 
आनी .... 
उबारता काळाची वणत 
अखंड .... ! 
मागीर सगलीं सपनां 
काळाच्या कळंतरान 
इल्ली .... इल्ली 
जळत रावतात .... जळत रावतात 
वैशाखांतलो जळव कशी .... 
सारयेंतली फुलां कशी .... 
हासयल्ली 
काळजाच्या कोनश्यांत 
अळंग फुलयल्ली .... ! 


.... रडयल्ली 


यादींचे देगेर । ६५ 


भरतेभारार 


तूं येता 


मन रितें करूंक 
जोरगतीच्या भरतेभारार .... 


भरिल्लें मन 


कणाकणान रितें करून 


परतताना .... 


तूं 
म्हजेंय रितें मन 
चोरून व्हरता .... ! 


सगलो भरतेभार 
म्हजेर लकोवन .... 


का 

दर दिसा 


दर दिसा 


परतो येवचोना अशा निश्चेवान 
फुडल्या दारांतल्यांन 
भायर सरतां .... 
आनी 
तिन्हसांजचे कातरीर 
फाटल्या दारांतल्यांन 
भीतर सरतां .... 


आयज आयलां तो निसाणचो 
असो निश्चेव करून ! 


यादींचे देगेर | ६७ 


म्हजो फोंड 


हांव जाणां 
म्हजो फोंड म्हाकाच खणपाक जाय .... 
तो खणपाक 
आनीक कोणूच येवचोना ! 
येतले ते , फुलां घेवन .... 
मेल्ली कुड शिरंगारपाक 
येतले ते , भाशणां घेवन .... 
वाळू पेंचून तुस्त करपाक 
घरचे - सोयरे , एक जातले .... 
ताळो सरांटून रडपाक 
बायल - भुरगीय रडटली .... 
येतल्या वतल्याक दाखोवपाक 
म्हजो आत्मो मात 
बंद कुडींतल्यांन मेकळो जातलो 
तुमच्या पिशेपणाचेर 
हांसून हांसून .... रडपाक ! 

काळजा 


मरण लागी येवचे म्हूण 
मरण लागी येवचे 
म्हूण 
हाली मरणाचेरून बरयतां 
पूण 
तें तर इल्लें - इल्लें 
पयस पळटा ! 


यादींचे देगेर । ६ ९ 


गीमाच्या काळजांत 


गीमाच्या काळजांत 
मीर्गाची सपनां .... पण 
मीर्गाच्या दोळ्यांत 
गर्भाची कुपां .... 
जिवीत भर 
रखरख सोसून 
गीमाक मात 
कोणूच ना ! 

जेश्टांतल्या मळ्यावरी 


जेश्टांतल्या मळ्यावरी 
खिणाखिणांत तरतरतां 
तरतराच्या तेंगशेर 


केन्नाय .... 


कर्पनूय वतां .... 
सुख - दुखाच्या समिंदरांत 
खुशालभरीत 
बुचकळटां .... ! 


यादींचे देगेर । ७१ 


शाक 
मोने खीण 


मोने खीण 
मोन्यानीं येतात 
आनी .... 
मोन्यानींच वतात 
काळजांतल्या .... 
वादळाक 
आपोवणे दिवन ! 


शिवाय 

सांगपासारखें जायतें आसता .... 


सांगपासारखें जायतें आसता .... 
तेन्ना .... 
तें सांगपाक तोंडूच उक्ते जांयना .... 
बरोवपाकूय हात हुळहुळनांत .... 
कित्याकतर .... 
सुरवात खंयच्यान करची 
तेंच कळना .... 
पूण सांगपासारखें कांय नासता 


तेन्ना मात .... 


बडबडत आसतां 
रित्या आयदनावरी 
कित्याकतर 
अर्थ नाशिल्ले बडबडीक 
सुरवातूय आसनां 
आनी 
अंतूय आसनां . 


यादींचे देगेर । ७३ 


शाच शाशगग 


माणगीय 


नाजा 


पावसा तूं इतलो पड 


पावसा तूं इतलो पड 
इतलो पड 
म्हज्या काळजांतल्यो यादी 
हुंवार जांव दी 
आनी हांव .... 
तुज्या दडकेंतलो ' थेंबो ' .... ! 

पावसा तुज्या येवपान 


पावसा तुज्या येवपान 
पानां झडून शिरपूट जाल्लें 
एक झाड 
रसरशीत पालेलें .... 
आनी 
पयलींच पालेवन वयार आयिल्लें 
दुसरें झाड 
मातयेभरवण जालें ! 


यादींचे देगेर / ७५ 


शेरवडाचे पान 


आयस पयस गच्च रानांत 
एखाने शेरवडाचे पान जशें 
तुजें अस्तित्व ... 
तुवेंन कितलेय लिपयलें 
म्हूण तें लिपता ? 
कित्याकतर 
मिर्गावयली वाल कशीची 


म्हजी नदर 
ताका घुस्पटल्या 


७६ / यादींचे देगेर 


तळपाचे वंशज 


तळपार रूजवणाक आयिल्ले आमी ! 
तळपाचेच वंशज 
तळपाच्याच काळजांत 
उदक आनी माती सोदीत 
खोल खोल पावले 
आमची पाळां - मुळां रिगयत रावले 
तळपाच्याय काळजांत 
आमीं फुटयले झरे ... 
आमची वार ... आमची मठी 
सोदीत आमीं पाताळांतूय पावले ... 
देखुनूच आयज आमी 
आमी जावपाक पावले 


यादींचे देगेर | ७७ 


भालचंद्र गांवकार 


जल्म 


: १५ फेब्रुवारी १ ९ ६८ 
बेतोडे - फोडें - गोंय . 


व्यवसाय : व्याख्याते 


रोजरी महाविद्यालय , नावेलीं - गोंय . 


साहित्यीक वावर : 

* आडवणांतले उले ( कवितांझेलो ) 
* कोंकणी भाशाविज्ञान ( भासशास्त्र ) 
* साहित्यः एक भासाभास ( साहित्यशास्त्र ) 
* यादींचे देगेर ( कवितांझेलो ) 
* अंदल्ले उस्वास ( कथांझेलो ) 
* कोंकणी कविता , कथा , लेख , एकांकी , समीक्षणां आदीं गोंयच्या वर्तमानपत्रांनी 

आनी नेमाळ्यांनी उजवाडाक आयल्यांत . 


भालचंद्र गांवकार 


यादींचे देगेर .... 


भालचंद्र गांवकार हे १ ९ ८० उपांत जी पिळगी कोंकणी साहित्याच्या मळार 
उवेली तातूंतलें एक मूखेल आनी म्हत्वाचें नांव . तांचो ' आठवणातले उले ' को 
कविता संग्रह हे आदींच उजवाठा आयला . हो तांचो कविता संग्रह वाचतकच तांच्या 
संबंदान जाययो अयेक्षा केल्ल्यो त्यो तांणी युशय केल्यात म्हणयाची गवाय 
आमकां तांचो हो नवो कविता संग्रह ' यादींचे देगेर दिता . 
भालचंद गांवकाराली कविता वाचतना तांचे कवितेक तिचो असो खाशेलो 
सूर आनी व्यक्तिमत्व आसा म्हणयाचे स्य जाणवता . ती जितली आत्मनिस्ठ 
तितलीच तिका सामाजिक परिस्थितीचे भान आसा . खासगी जीणेतले अणभव 
आनी खर सामाजिक जाणविकाथ ही हे कवितेची दोन आशय सुत्रां . मनीस घ्या 
नाट्यान जियेतना ताका ने अणभव येतात तो कवितेचो आशय जाता . तो ताका 
समानापासून वेगळो काठिना . 
या संग्रहाचें नांव तांणी ' यादींचे देगे ' अशें दिला . यावी म्हळ्यार मनाक 
भूतकाळाकडेन जोडवी यूल . यावींचे माळेतल्यो यो कविता हांव - तूं मदलें ना 
उक्त कम्न दाखवतात . व्यो यादी हांव - तूं मदल्या नाजूक नाट्याच्यो आभात . 
यादी मनशाक आलिप्ततायेन भूतकाळाकडेन यळोवंक शिकयतात . 
यो यादी आशाडांतल्यो बऊको जावन रकतात . तांकां फागूर फूटात . ही 
याबींची काशं सुकटी - भरती पळयनासताना येतात आनी सगलो वर्तमान सपाट 
कम्न वतात . तशे पळोवंक गेल्यार यो यादी संग्रहातले सगले कवितांक वेगवान 
रावल्यात . 
h arade आभा तिची अशी प्रतिमासुश आभा . यादींचो छोडो , विरहाचो 
दुश्काळ , यादींचा - Aniveी नित्या अभिव्यक्तीचे वेगळेपण आमा . 
गांवकाशल्या या नव्या संग्रहांतल्या कविता वाचतवासिन्दी जांक आनी 
आवाट लक्षात येता . कोकणी कवितेक नवी दिका दाखोवचेली शक्त तिचे निकर 
दुबाव विश्यत आसा . तांचो हो नवो संग्रह कोंकणी कवितेच्या मोख्यांक मानवतलो 
आनी तांकां उबेभरीत येवकार दितले अशी आस्त पर्मटायता . 


माधव बोरकार 

